

L-ISKEJJEL TAL-GVERN

It-Tagħlim f'Malta

MINN ĠUŻE GATT

(Ara għadd 82, paġ. 149)

III.

Mons. Alf. Mifsud, fl-“Archivum Melitense” iġbid li Dr. Mañnuk kien l-ewwel wiehed li ha hsieb biex iwaqqaf Skola f'Għawdex. Izda billi din il-bieċa ma rnexxiex, kellhom iġhaddu bosta snin meta l-hsieb u x-xewqa ta' Mañnuk kienu mwettqa minn haddiehor. U dan gara fl-1795.

Jekk kienx Mañnuk jew le l-ewwel wiehed li ha hsieb biex iqanqal it-Tagħlim f'Għawdex, ma nafux. Bħalma għedna iżjed lura, il-kotba ta' l-Università, li minnhom wiehed jista' jikseb xi xaqq dawl fuq l-Iskejjel ta' dik il-Gżira, huma mitlufa. Għalhekk hadd ma jista' jaqta' xejn dwar dina l-bieċa. B'dana kollu, Mañnuk jisthoqqlu kull qima, u b'tifkira għal gieħu jmissha saritlu rhama fil-Kattidral ta' Għawdex. Fiha jkun infakkar dak li Mañnuk ried jagħmel għall-ġid ta' hutu l-Għawdxin.

Izda dak li qal Mons. Mifsud dwar il-bieċa l-oħra—li l-hsieb u x-xewqa ta' Mañnuk ma sehħux qabel l-1795—ma jaqbelx sewwa ma' dak li jgħidu grajjiet Għawdex. Hafna snin qabel l-1795 jidher li f'Għawdex kien hemm Skola tal-Gvern. U din insibuha li kienet ta' l-Università ta' dik il-Gżira, billi hi kienet toħroġ il-flus għaž-żamma tagħha.

It-tagħrif li rnexxielna niksbu, dwar li f'Għawdex kien hemm Skola ta' l-Università, huwa dgħajjef hafna. Dan insibuh f'kitba ta' żewġ Għawdxin. Wiehed minnhom, Dr. Ġanni Ġużè Caxaro, halla miktub bosta tagħrif dwar il-Gżira li twieled fiha. F'bieċa mill-kitba tiegħu, f'dik li hi magħmula fi-1704, insibu li l-Università ta' Għawdex kienet toħroġ 30 skud fis-sena bi hlas għas-Surmast ta' l-Iskola tagħha. Il-kittieb l-iehor, Agius de Soldanis, li, biex għaqqad l-ewwel Grajja ta' Għawdex tiegħu fl-1746, ha hafna minn dak kollu li halla Caxaro, iġbid li l-Università ta' dik il-Gżira kienet toħroġ il-flus għas-Surmast ta' l-Iskola. Izda dan ma jsemmi xejn kemm kien il-hlas tiegħu, haġa li semmieha biss Dr. Caxaro.

Dan li semmejna biss insibu li hallewlna Dr. Caxaro u De Soldanis dwar l-Iskola tal-Gvern li kien hemm f'Għawdex.

Għajb, jaħasra, waqt li ż-żewġ Għawdxin setgħu jagħituna l-isbaħ tagħrif fuq dik l-Iskola, billi kienet haġa haġja wkoll fi żmienhom, għażlu li jgħibu aħbar hekk magħluba, mill-izjed imghaddma! Jista' jkun li dil-bieċa ta' l-Iskola, dawn ma rawhiex xi haġa kbira, u għalhekk dehrilhom li mhux ta' min jagħti aktar tagħrif fuqha iżjed minn dak li taw. Dil-bieċa li semmejna tigri lil bosta kittieba li jkunu qed idommu xi grajja. Min jaf kemm jigru hwejjeg fi żmien dak li jkun, u dan jibqa' għaddej minn fuqhom, billi jqishom bhala haġa ta' ebda htieġa. U hekk naħsbu li għalhom Caxaro u De Soldanis meta giet quddiem għajnejhom l-Iskola tal-Gvern f'dik il-Gzira. Izda, waqt li wiehed ma jieħux hsieb ta' xi hwejjeg li jigru f'haġtu, għax jaħsibhom li ma huma ta' ebda fejda, maż-żmien dawn jibdew isiru meqjusa, mharsa u miżmuma bhala haġa ta' siwi kbir. Għalhekk, waqt li dana t-tagħrif jithalla barra u ma jitnizzilx mill-kittieba ta' żmienu, wara li jgħaddu s-snin minn fuqu, dal-battal isir jinħass hafna minn dawk li jkunu jridu jdommu xi grajja. Terga', dan in-nuqqas jizdied jinħass hafna aktar, meta tissokta tintilef ukoll xi kitba li minnha wiehed jista' jaqbad xi xaqg dawl dwar dik il-haġa li jkun irid jikteb fuqha. U f'dil-bieċa ta' l-Iskejjel f'Għawdex taqđina, bhala mera, il-qerda u t-temma tal-kotba ta' l-Università ta' dik il-Gzira.

Aħna għamilna hilitna kollha u hlejna bosta żmien fi tftitx u tqallib ta' għadd kbir ta' kitba biex naraw nistgħux naqbd u hjiel sewwa dwar l-Iskola tal-Università li kien hemm f'Għawdex. Izda ma rnexxilniex niltaqgħu hlief ma' dokument wiehed biss li għandu x'jaqsam ma' din l-Iskola li semmejna. B'dana kollu aħna nħossu ruħna mhallsin tat-taħbit u t-telf ta' żmien li garrabna la darba kellna x-xorti niksbu dan id-dokument. Tassew li dak li sibna ma jagħtix dawl wisq dwar it-Tagħlim f'Għawdex, izda, fid-dlam li qed naqđfu, il-ftit hu dejjem wisq, aħjar bil-bosta mix-xejn. Min jaf kemm gie' li hlejna jiem u ġmiegħi, biex ma ngħidux xhur, fi tftitx f'kitba tal-qedem, bit-tama li nsibu xi haġa dwar dak li nkunu r-ridu niktbu; imbagħad, wara dal-hala ta' żmien kollu, nibqgħu biex ma nsibu xejn! U dil-bieċa tat-telfien ta' żmien għalxejn mhux lilna biss issir, imma tigri ta' sikwit lil kull min hu mitluf biex idomm xi grajja tal-qedem. Għalhekk f'dina l-bieċa, ngħoddu ruħna bhala xxurtjati li, minn hafna qerda u telfien ta' kitba, kellna niltaqgħu ma' dan id-dokument, biex inkunu nistgħu nagħtu hjiel aktar dwar l-Iskola tal-Gvern f'Għawdex fi żmien il-qagħda ta' l-Ordni f'dawn il-Gzejjer.

Il-kitba li sibna hi talba li kienet mibgħuta minn wiehed qassis Għawdxin, jismu Dun Ġanpatist Cassar, lill-Gran Mastru Pintu. F'dina t-talba, Dun Ġanpatist qal li kellu xi xamma li Dun Gakbu..., is-Surmast ta' l-Iskola f'Għawdex bil-hlas mill-Università, bi hsiebu jitlaq minn dana x-xogħol li għandu.

Huwa (Dun Ġanpatist) kien ilu jagħmilha ta' Surmast ta' l-Iskola għal 25 sena, biex jaqdi l-ħtieġa ta' hutu l-Għawdxin. U dan għamlu għax, bil-ħila li għandu, jinqala' hafna għal dina l-bieċa. Barra minn dan, qeda wkoll bħala Viċi Parroku fil-Knisja Parrokkjali ta' San Ġorġ. Terġa', dax-xogħol issa jmiss lilu, għax hu l-akbar (fost il-qassisin l-oħra?) billi għandu 52 sena. Għalhekk talab il-ħniena kbira tal-Gran Mastru biex jaħtru bħala Surmast fil-Iskola ta' Għawdex, flok Dun Ġakbu, kemm-il darba dan jithajjar iħalli minn Surmast. U wiegħed li jagħti deħwa sewwa għal dina l-Iskola b'ħeġġa u ħrara mill-akbar.

Il-Gran Mastru Pintu laqa' t-talba ta' Dun Ġakbu u, fil-11 ta' Diċembru 1743, wettqu f'li xtaq u ried.

Dil-kitba li sibna ma ssemmi xejn dwar kemm kien il-ħlas ta' dana s-Surmast tal-Università. Izda dil-ħaġa nafuha minn għand Dr. Caxaro, dak il-kittieb li iżjed 'il fuq semmejna. Biss il-għaġeb tagħna hu, kif fil-kotba li sibna dit-talba ma hemmx talbiet oħra dwar l-Iskola tal-Gvern f'Għawdex. Bħalma sibna din, kien imissu hemm ukoll it-talbiet ta' dawk is-Surmastrijiet li saru kemm qabel Dun Ġanpatist Cassar u kemm warajh. Għalhekk ma nistgħux ingħidu jekk dina l-Iskola damitx ħajja sa kemm l-Ordni baqa' jsaltan fuq Malta, inkella spiċċatx qabel. Biss hawn irridu nżidu li, fi-1795, f'Għawdex inhass il-ħtieġa li tinfetax Skola bħala kulleġġ. Izda dwar dan bi ħsiebna nit-ħaddtu f'T'aqsima għaliha.